



QORTI KRIMINALI

**ONOR. IMHALLEF
LAWRENCE QUINTANO**

Seduta tat-28 ta' Jannar, 2013

Numru 45/2010

**Ir-Repubblika ta' Malta
Vs
Matthew Bajada**

Il-Qorti,

A. Rat l-Att tal-Akkuża numru 45 tas-sena 2010 kontra l-akkużat Matthew Bajada, li bih huwa ġie akkużat talli:

1. Wara li l-Avukat Generali ppremetta fl-Ewwel Kap illi f'Jannar tas-sena elfejn u disgħa (2009), il-pulizija tal-iskwadra kontra d-droga ġew infurmati illi żewġ persuni ta' nazzjonalita` Maltija kienu ser jimportaw ammont sostanzjali ta' droga illegali minn Rotterdam ġewwa l-Olanda permezz tal-użu ta' van Mercedes li kien ġej mill-Genova via Tuneż u liema mezz ta' trasport kellha n-numru ta' registrazzjoni CIG033. Filfatt din il-vettura kellha tasal Malta fil-port tal-Marsa fis-sitta u għoxrin (26) ta' Jannar tas-sena elfejn u disgħa (2009) fuq il-vapur Splendid. Waqt osservazzjoni li kienet qed isir mill-pulizija

fuq vetturi u mezzi oħra li daħlu bil-vapur imsemmi, irriżulta li għall-ħabta tas-siegħa ta' wara nofs in-nhar (13:00hrs), giet interċettata il-vettura in kwistjoni li twaqqfet mill-Pulizija sabiex isiru l-ispezzjonijiet meħtieġa da parti tagħhom fejn mit-ftitxija rriżulta li kien hemm għaxar basktijiet moħbija wara żewġ panelli fil-vann in kwistjoni ssuspettati li kienu jikkonsistu minn sustanzi illegali ta' droga. Irriżulta wkoll li kien hemm żewġ persuni ġewwa dan il-vann, wieħed minnhom l-akkużat Matthew Bajada li huwa wkoll il-propjetarju tal-vann li twaqqaf.

Illi mill-investigazzjonijiet irriżulta li fis-sitta u għoxrin (26) ta' Jannar tas-sena elfejn u disgħa (2009) u fil-ġranet ta' qabel, l-akkużat Matthew Bajada, iddeċieda illi jibda jmexxi u jittraffika fid-droga ecstasy (MDMA u mCPP) kif ukoll fil-kokajina. L-akkużat kien ftiehem ma' persuna oħra f'Malta u barra minn Malta li kellha tgħaddilu l-imsemmija droga biex imbagħad l-akkużat jimportaha u jikkonsenjaha lill-persuni oħra f'Malta. Għas-servizz tiegħu li jgħorr u jittraffika d-droga ecstasy u kokajina, l-akkużat kellu jithallas ammont konsiderevoli ta' flus. In eżekuzzjoni ta' dan il-pjan maħsub minn qabel l-akkużat xjentement għamel vjaġġ minn Malta fuq il-vapur Splendid li kien sejjer lejn Genova u minn hemmhekk hu flimkien mal-persuna l-oħra li instabet fil-vettura miegħu u kontra min qed jittieħdu proċeduri separati, saq lejn il-Belġju u sussegwentement saqu lejn Rotterdam fl-Olanda. Hemmhekk l-akkużat iltaqat ma' persuni oħra ta' nazzjonalita' barranija minn fejn xtara eluf ta' pillolli tal-ecstasy (MDMA u mCPP) u ammont konsiderevoli tal-kokajina. Sussegwentement l-akkużat kien daħhal id-droga f'diversi boroż u ħeba l-istess wara żewġ pannelli fil-vettura tiegħu flok xi laned taż-żejt u għatta l-istess b'kaxxa oħra bl-iskop li l-akkużat ikun f'posizzjoni li jdaħhal is-sustanza ġewwa pajjiżna u jgħaddi l-istess lil terza persuna oħra ai fini ta' traffikar, mingħajr ma jiġi interċettat mill-pulizija u/jew l-uffiċjali responsabbli.

Illi meta sussegwentement fis-sitta u għoxrin (26) ta' Jannar tas-sena elfejn u disgħa (2009) l-akkużat niżel lura Malta minn Tuneż fuq il-vettura tiegħu fejn kienet moħbija d-droga billi salpaw fuq il-vapur Splendid, u dan bl-iskop li jeseġwixxi dan il-pjan maħsub, fortunatament l-akkużat u

d-droga ġiet interċetata qabel ma ġew mgħoddija lil ħaddieħor ġewwa pajjżna. Filfatt minn analiżi u eżamijiet li saru wara minn esperti forensiċi, ġie konfermat li s-sustanza li instabet f'dawn il-boroż importati mill-akkużat kienet effettivament tikkonsisti mid-droga ecstasy kontenenti s-sustanza 3,4-Methylenedioxymethamphetamine u 1-(3-chlorophenyl) pieprzine (MDMA u mCPP) li huma sustanzi kkontrollati taħt il-Liġi tagħna, fl-ammont ta' wieħed u għoxrin elf tlett mija ħamsa u sebgħin pillolla (21375) u ċioe` medicina psikotropika li titqies bħala sustanza illegali skond il-Liġi tagħna (Tielet Skeda parti A tal-Kapitolu 31) bil-valur kumplessiv ta' disa' Euro u sittin ċenteżmu kull pillolla (€9.60) kwindi bil-valur kumplessiv ta' elfejn u ħamest elef u mitejn Euro (€205,200). Instabet ukoll is-sustanza kokajina fl-ammont globali ta' ħames mija wieħed u sebgħin punt tnejn u sittin grammi (571.62grammi) bil-purita` ta' tnejn u erbgħin fil-mija (42%) bil-valur kumplessiv ta' bejn it-tmienja u tletin elf mitejn tmienja u disgħin euro u erbgħa u ħamsin ċenteżmu (€38,298.54) u disgħa u ħamsin elf disgħa mija u ħames Euro u tmienja u sebgħin ċenteżmu (€59,905.78). Il-kokajina ukoll titqies bħala medicina perikoluża li hija sustanzi llegali u kkontrollata skond il-Kapitolu 101 tal-Liġi tagħna.

Illi b'għemilu l-imsemmi Matthew Bajada sar ħati talli assoċja ruħu ma' persuni oħra f'Malta u ma' persuni oħra barra minn Malta sabiex jimporta, ibiegħ jew jittraffika medicina u droga oħra f'Malta (ecstasy u kokajina) bi ksur tad-disposizzjonijiet tal-Ordinanza dwar il-Mediċini Perikolużi kif ukoll tal-Ordinanza dwar il-Professjoni Medika u l-Professjonijiet li għandhom x'Jaqsu Magħha, jew ipromwova, ikkonstitwixxa, organizza jew iffinanzja din l-assoċazzjoni.

Illi bi tliet sentenzi mogħtija mill-Qorti tal-Maġistrati (Malta) bħala Qorti ta' Ġudikatura Kriminali kif ukoll mill-Qorti tal-Appell Kriminali fl-ismijiet Pulizija vs Matthew Bajada datati s-sebgħa u għoxrin (27) ta' Marzu tas-sena elfejn u sitta (2006), it-tlieta u għoxrin (23) ta' Jannar tas-sena elfejn u sebgħa (2007) u t-tlieta u għoxrin (23) ta' Ottubru

tas-sena elfejn u tmienja (2008), l-akkużat Matthew Bajada instab ħati ta' diversi reati.

Għaldaqstant l-Avukat Ġenerali fl-isem fuq imsemmi, akkuża lill-imsemmi Matthew Bajada, reċidiv f'delitt, ħati talli assoċja ruħu ma' persuni oħra f'Malta u ma' persuni oħra barra minn Malta sabiex jimporta, ibiegħ jew jittraffika medicina u droga oħra f'Malta bi ksur tad-disposizzjonijiet tal-Ordinanza dwar il-Mediċini Perikolużi kif ukoll tal-Ordinanza dwar il-Professjoni Medika u l-Professjonijiet li għandhom x'Jaqsmu Magħha, jew ippromwova, ikkonstitwixxa, organizza jew iffinanzja din l-assoċjazzjoni; talab li jingħamel skond il-liġi kontra l-imsemmi akkużat u illi jiġi kkundannat għal piena ta' priġunerija għal għomru u multa ta' mhux inqas minn elfejn tlett mija u tletin Euro (€2330) iżda mhux iżjed minn mija u sittax –il elf u ħames mitt Euro (€116,500) u l-konfiska favur il-gvern ta' kull flejjes jew propjeta` mobbli u immobbli oħra tal-persuna hekk misjuba ħatja skond dak li hemm u jintqal fl-artikoli 9, 10(1), 12, 14, 15(A), 20, 22(1)(a)(f)(1A) (1B)(2)(a)(i)(3A)(a)(b)(c)(d) u 22A, 22B, 22E, 26, 27, 28 u 30 ta' l-Ordinanza dwar il-Mediċini Perikolużi u 40A, 120A(1)(f), 120A(1A), 120A(2)(a)(i),(2A),(2B) u 121A(1)(2) tal-Ordinanza dwar il-Professjoni Medika u l-Professjonijiet li għandhom x'Jaqsmu Magħha (Kap. 31) u r-regoli 4 u 9 tar-Regoli ta' l-1939 għall-Kontroll Intern fuq id-Drogi Perikolużi (Avviz Legali 292/39) u fl-artikoli 17, 20, 22, 23, 49, 50 u 533 tal-Kodiċi Kriminali jew għal kull piena oħra li tista' skond il-liġi tingħata għall-ħtija ta' l-imsemmi akkużat.

2. Wara li l-Avukat Ġenerali ppremetta fit-Tieni Kap illi minħabba n-natura taċ-ċirkostanzi li seħħew fis-sitta u għoxrin (26) ta' Jannar tas-sena elfejn u disgħa (2009) u fil-ġranet preċedenti għal din id-data, u ċioe` kif imsemmija fl-ewwel Kap ta' dan l-Att tal-Akkuża, irriżulta li l-akkużat volontarjament u xjentement għamel vjaġġ mill-Olanda għal Malta tramite Genova u Tuneż fis-sitta u għoxrin (26) ta' Jannar tas-sena elfejn u disgħa (2009) u dan meta kien jaf li kien qed jimporta ammont sostanzjali tad-droga ecstasy (MDNA u mCPP) wara li hu kien akkwista din is-sustanza perikoluża mill-Olanda u wara li

Ħeba l-istess ġewwa diversi boroż li tqegħdu wara żewġ panelli ta' vann tiegħu tal-għamla Mercedes bin-numru ta' registrazzjoni CIG033 bl-iskop li din is-sustanza tiddaħhal illegalment ġewwa pajjizna mill-istess akkużat. Dawn il-boroż sussegwentement instabu mill-pulizija fil-vettura wżata mill-akkużat u minn persuna oħra li kienet miegħu f'dak il-ħin u kontra min qed jittieħdu proċeduri separati, mal-wasla tiegħu fil-port il-Marsa malli niżel mill-vapur Splendid li kien salpa minn Genova, u rriżulta li dawn il-boroż kienu jikkontjenu d-droga ecstasy kontenenti s-sustanza *3,4-Methylenedioxymethamphetamine u 1-(3-chlorophenyl) pieprzine* (MDMA u mCPP) li huma sustanzi kkontrollati taħt il-Liġi tagħna, fl-ammont ta' wieħed u għoxrin elf tlett mija ħamsa u sebgħin pillolla (21375) u ċioe` medicina psikotropika li titqies bħala sustanza illegali skond il-Liġi tagħna (Tielet Skeda parti A tal-Kapitolu 31) bil-valur ta' disa' euro u sittin ċenteżmu kull pillolla (€9.60) kwindi bil-valur kumplessiv ta' elfejn u ħamest elef u mitejn Euro (€205,200). Dan kollu sar sabiex din id-droga illegali tiġi mportata fi xtutna mingħajr ma tiġi nterċettata u sabiex l-akkużat ikun f'posizzjoni jittraffika din id-droga lil ħaddieħor hawn Malta. Effettivament li kieku l-uffiċjali tal-pulizija involuti fl-investigazzjoni ma ndunawx u ma nterċettawx lill-akkużat fil-mument opportun, din id-droga kienet tgħaddi f'idejn terzi persuni f'pajjizna li faċilment setgħu jittraffikaw din id-droga perikoluża u llegali għal skopijiet ta' lukru.

Illi ma kien hemm l-ebda liċenzja jew awtorizzazzjoni maħruġa favur l-akkużat taħt it-Taqsima A tat-Tielet Skeda tal-Ordinanza dwar il-Professjoni Medika u l-Professjonijiet li għandhom x'Jaqsmu Magħha, li tawtorizza l-importazzjoni tad-droga perikoluża msemmija.

Illi b'għemilu l-imsemmi Matthew Bajada sar ħati talli importa, ġiegħel li tiġi mportata jew għamel xi ħaġa sabiex tista' tiġi mportata medicina perikoluża (ecstasy kontenenti s-sustanza *3,4-Methylenedioxymethamphetamine u 1-(3-chlorophenyl) pieprzine* (MDMA u mCPP u kokajina) f'Malta bi ksur tad-disposizzjonijiet tal-Ordinanza dwar il-Professjoni Medika u l-Professjonijiet li għandhom x'Jaqsmu Magħha (Kap

31) u cioè` meta ma kellux liċenzja jew awtorizzazzjoni maħruġa taħt l-imsemmija Ordinanza li tawtorizza l-importazzjoni ta' dak l-oġġett.

Illi bi tliet sentenzi mogħtija mill-Qorti tal-Maġistrati (Malta) bħala Qorti ta' Ġudikatura Kriminali kif ukoll mill-Qorti tal-Appell Kriminali fl-ismijiet Pulizija vs Matthew Bajada datati s-sebgha u għoxrin (27) ta' Marzu tas-sena elfejn u sitta (2006), it-tlieta u għoxrin (23) ta' Jannar tas-sena elfejn u sebgha (2007) u t-tlieta u għoxrin (23) ta' Ottubru tas-sena elfejn u tmienja (2008), l-akkużat Matthew Bajada nstab ħati ta' diversi reati.

Għaldaqstant l-Avukat Ġenerali, fl-isem fuq imsemmi, akkuża lill-imsemmi Matthew Bajada, reċidiv f'delitt, ħati talli importa, ġiegħel li tiġi mportata jew għamel xi ħaġa sabiex tista' tiġi mportata medicina perikoluża (ecstasy) f' Malta bi ksur tad-disposizzjonijiet tal-Ordinanza dwar il-Professjoni Medika u l-Professjonijiet li għandhom x'Jaqsu Magħha (Kap 31) u cioè` meta ma kellux liċenzja jew awtorizzazzjoni maħruġa taħt l-imsemmi Ordinanza li tawtorizza l-importazzjoni ta' dak l-oġġett; talab li jingħamel skond il-liġi kontra l-imsemmi akkużat u illi huwa jiġi kkundannat għall-piena ta' għomor il-ħabs u multa ta' mhux inqas minn elfejn tlett mija u tletin Euro (€2330) iżda mhux iżjed minn mija u sittax –il elf u ħames mitt Euro (€116,500) u l-konfiska favur il-gvern ta' kull flejjes jew propjeta` mobbli u immobbli oħra tal-persuna hekk misjuba ħatja skond dak li hemm u jintqal fl-artikoli 2(1), 40A, 120A(1)(a),(1B),120A(2)(a)(1), (2A)(2B) u 121A(1)(2) tal-Ordinanza dwar il-Professjoni Medika u l-Professjonijiet li għandhom x'Jaqsu Magħha u r-regolamenti 2 u 3(1) tar-Regolamenti Dwar il-Kontroll tal-Medicini (Avviż legali 22/1985), l-Avviż Legali 77 tal-1988 u l-Avviż legali 183 tal-1999 u fl-artikoli 17, 20, 22, 23, 49, 50 u 533 tal-Kodiċi Kriminali jew għal kull piena oħra li tista' skond il-liġi tingħata għall-ħtija ta' l-imsemmi akkużat.

3. Wara li l-Avukat Ġenerali ppremetta fit-Tielet Kap minħabba n-natura taċ-ċirkostanzi li seħħew fis-sitta u għoxrin (26) ta' Jannar tas-sena elfejn u disgħa (2009) u

fil-ġranet preċedenti għal din id-data, u ċioe` kif imsemmija fl-ewwel Kap ta' din l-Att tal-Akkuża, irriżulta li l-akkużat volontarjament u xjentement għamel vjaġġ mill-Olanda għal Malta tramite Genova u Tuneż fis-sitta u għoxrin (26) ta' Jannar tas-sena elfejn u disgħa (2009) u dan meta kien jaf li kien qed jimporta ammont sostanzjali tad-droga kokajina wara li hu kien akkwista dawn is-sustanzi perikolużi mill-Olanda u wara li ħeba l-istess ġewwa żewġ boroż li tqegħdu wara żewġ panelli ta' vann tiegħu tal-għamla Mercedes bin-numru ta' registrazzjoni CIG033 bl-iskop li din is-sustanza tjiddaħħal illegalment ġewwa pajżina mill-istess akkużat. Dawn il-boroż sussegwentement instabu mill-pulizija fil-vettura wżata mill-akkużat u minn persuna oħra li kienet miegħu f'dak il-ħin u kontra min qed jittieħdu proċeduri separati, mal-wasla tiegħu fil-port il-Marsa malli niżel mill-vapur Splendid li kien salpa minn Genova, u rriżulta li dawn il-boroż kienu jikkontjenu s-sustanza llegali kokajina fl-ammont globali ta' ħames mija wieħed u sebgħin punt tnejn u sittin grammi (571.62grammi) bil-purita` ta' tnejn u erbgħin fil-mija (42%) bil-valur kumplessiv ta' bejn it-tmienja u tletin elf mitejn tmienja u desgħin euro u erbgħa u ħamsin ċenteżmu (€38,298.54) u disgħa u ħamsin elf disgħa mija u ħames Euro u tmienja u sebgħin ċenteżmu (€59,905.78). Dan kollu sar sabiex din id-droga illegali tiġi mportata fi xtutna mingħajr ma tiġi nterċettata u sabiex l-akkużat ikun f'posizzjoni jittraffika din id-droga lil ħaddieħor hawn Malta. Effettivament li kieku l-uffiċjali tal-pulizija nvoluti fl-investigazzjoni ma indunawx u ma nterċettawx lill-akkużat fil-mument opportun, din id-droga kienet tgħaddi f'idejn terzi persuni f'pajjiżna li faċilment setgħu jittraffikaw din id-droga perikoluża u llegali għal skopijiet ta' lukru.

Illi ma kien hemm l-ebda liċenzja jew awtorizzazzjoni maħruġa favur l-akkużat taħt l-Ordinanza dwar Mediċini Perikolużi li tawtorizza l-importazzjoni tad-droga perikoluża msemmija.

Illi b'għemilu l-imsemmi Matthew Bajada sar ħati talli mporta, ġiegħel li tiġi mportata jew għamel xi ħaġa sabiex tista' tiġi mportata mediċina perikoluża (kokajina) f'Malta

bi ksur tad-disposizzjonijiet tal-Ordinanza dwar il-Mediċini Perikolużi (Kap 101) u ċioe` meta ma kellux liċenzja jew awtorizzazzjoni maħruġa taħt l-imsemmija Ordinanza li tawtorizza l-importazzjoni ta' dak l-oġġett.

Illi bi tliet sentenzi mogħtija mill-Qorti tal-Maġistrati (Malta) bħala Qorti ta' Ġudikatura Kriminali kif ukoll mill-Qorti tal-Appell Kriminali fl-ismijiet Pulizija vs Matthew Bajada datati s-sebġha u għoxrin (27) ta' Marzu tas-sena elfejn u sitta (2006), it-tlieta u għoxrin (23) ta' Jannar tas-sena elfejn u sebġha (2007) u t-tlieta u għoxrin (23) ta' Ottubru tas-sena elfejn u tmienja (2008), l-akkużat Matthew Bajada nstab ħati ta' diversi reati.

Għaldaqstant l-Avukat Ġenerali, fl-isem fuq imsemmi, akkuża lill-imsemmi Matthew Bajada, recidiv f'delitt, ħati talli importa, ġiegħel li tiġi mportata jew għamel xi ħaġa sabiex tista' tiġi importata mediċina perikoluża (kokajina) f' Malta bi ksur tad-disposizzjonijiet tal-Ordinanza dwar il-Mediċini Perikolużi (Kap 101) u ċioe` meta ma kellux liċenzja jew awtorizzazzjoni maħruġa taħt l-imsemmi Ordinanza li tawtorizza l-importazzjoni ta' dak l-oġġett; talab li jingħamel skond il-liġi kontra l-imsemmi akkużat u illi huwa jiġi kkundannat għall-piena ta' għomor il-ħabs u multa ta' mhux inqas minn elfejn tlett mija u tletin Euro (€2330) iżda mhux iżjed minn mija u sittax –il elf u ħames mitt Euro (€116,500) u l-konfiska favur il-gvern ta' kull flejjes jew propjeta` mobbli u immobbli oħra tal-persuna hekk misjuba ħatja skond dak li hemm u jintqal fl-artikoli 9, 10(1), 12, 14, 15(A), 20, 22(1)(a)(1B)(2)(a)(i)(3A)(a)(b)(c)(d) u 26 ta' l-Ordinanza dwar il-Mediċini Perikolużi u r-regoli 4 u 9 tar-Regoli ta' l-1939 għall-Kontroll Intern fuq id-Drogi Perikolużi (Avviż Legali 292/39) u fl-artikoli 17, 20, 22, 23, 49, 50 u 533 tal-Kodiċi Kriminali jew għal kull piena oħra li tista' skond il-liġi tingħata għall-ħtija ta' l-imsemmi akkużat.

4. Wara li l-Avukat Ġenerali ppremetta fir-Raba Kap dejjem b'referenza għall-inċident li seħħ kif debitament imsemmi fl-ewwel tlett kapi ta' din l-Att tal-Akkuża u ċioe` fis-sitta u għoxrin (26) ta' Jannar tas-sena elfejn u disgħa (2009) u fil-ġranet ta' qabel, minħabba l-fatt li l-boroż

kontenenti s-sustanza illegali u perikoluża in kwistjoni kienu indubjament fil-pussess tal-akkużat mad-dhul tiegħu Malta u li hu stess akkwista u minħabba l-fatt li s-sustanza suspetuża li instabet go fihom irriżultat, wara l-analiżi meħtieġa li saru, li kienet tikkonsisti mid-droga Ecstasy (MDMA u mCPP) u cioe` medicina psikotropika u illegali ai termini tal-Liġijiet tagħna, irriżulta li l-akkużat kien fil-pussess xjenti ta' sustanza psikotropika pprojbata skond il-Liġi. Din is-sustanza psikotropika u illegali perikoluża ma' kinitx intiża għall-użu personali tiegħu, iżda kif spjegat fil-kapi preċedenti, kienet intiża sabiex tiġi ttraffikata. In oltre l-ammont tad-droga li instabet fl-ammont ta' wieħed u għoxrin elf tlett mija ħamsa u sebgħin pillolla (21375) bil-valur ta' disa' euro u sittin ċenteżmu kull pillolla (€9.60) kwindi bil-valur kumplessiv ta' elfejn u ħamest elef u mitejn Euro (€205,200) kienet waħda konsiderevoli li ċertament ma' tindikax skop għall-użu personali.

Anki f'dan il-każ, l-akkużat ma kienx fil-pussess ta' awtorizzazzjoni jew liċenzja maħruġa mil-Liġi li tippermettilu jkollu fil-pussess tiegħu din is-sustanza perikoluża.

Illi l-pillolli tal-Ecstasy magħrufa wkoll bħala MDMA (*methylenedioxymethamphetamine*) u mCPP (*1-(3-chlorophenyl) pieprzine*) huma droga perikoluża u kkontrollata taħt id-disposizzjonijiet tat-Taqsima A tat-Tielet Skeda tal-Ordinanza dwar il-Professjoni Medika u l-Professjonijiet li għandhom x'Jaqsu Magħha.

Illi b'għemilu l-imsemmi Matthew Bajada sar ħati talli, kellu fil-pussess tiegħu d-droga Ecstasy (MDMA u mCPP) meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skond id-disposizzjonijiet tat-Taqsima A tat-Tielet Skeda tal-Ordinanza dwar il-Professjoni Medika u l-Professjonijiet li għandhom x'Jaqsu Magħha, u meta ma kienx bil-liċenzja jew xort' oħra awtorizzat li jimmanifattura jew iforni id-droga msemmija, u b'dan li r-reat sar taħt tali ċirkostanzi li juru li dak il-pussess ma' kienx għall-użu esklussiv tiegħu.

Illi bi tlett sentenzi mogħtija mill-Qorti tal-Maġistrati (Malta) bħala Qorti ta' Ġudikatura Kriminali kif ukoll mill-Qorti tal-Appell Kriminali fl-ismijiet Pulizija vs Matthew Bajada datati s-sebgha u għoxrin (27) ta' Marzu tas-sena elfejn u sitta (2006), it-tlieta u għoxrin (23) ta' Jannar tas-sena elfejn u sebgha (2007) u t-tlieta u għoxrin (23) ta' Ottubru tas-sena elfejn u tmienja (2008), l-akkużat Matthew Bajada instab ħati ta' diversi reati.

Għaldaqstant l-Avukat Ġenerali, fl-isem fuq imsemmi, akkuża lill-imsemmi Matthew Bajada, reċidiv f'delitt, ħati talli, b'diversi atti magħmulin fi żminijiet differenti, li jiksru l-istess disposizzjoni tal-liġi, u li ġew magħmula b'riżoluzzjoni waħda, kellu fil-pussess tiegħu d-droga Ecstasy (MDMA u mCPP) meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skond id-disposizzjonijiet tat-Taqsima A tat-Tielet Skeda tal-Ordinanza dwar il-Professjoni Medika u l-Professjonijiet li għandhom x'Jaqsmu Magħha, u meta ma kienx bil-liċenza jew xort' oħra awtorizzat li jimmanifattura jew iforni id-droga msemmija, u b'dan li r-reat sar taħt tali ċirkostanzi li juru li dak il-pussess ma' kienx għall-użu esklussiv tiegħu; talab li jingħamel skond il-liġi kontra l-imsemmi akkużat u illi huwa jiġi kkundannat għall-piena ta' għomor il-ħabs u multa ta' mhux inqas minn elfejn tlett mija u tletin Euro (€2330) iżda mhux iżjed minn mija u sittax –il elf u ħames mitt Euro (€116,500) u l-konfiska favur il-Gvern ta' kull flejjes jew propjeta` mobbli u immobbli oħra tal-persuna hekk misjuba ħatja skond dak li hemm u jintqal fl-artikoli 40A, 120A(1)(a), 120A(2)(a)(1), (2A)(2B), 120A(1)(f)(2)(a)(1) u 121A(1)(2) tal-Ordinanza dwar il-Professjoni Medika u l-Professjonijiet li għandhom x'Jaqsmu Magħha (Kap 31), Regolament 10(2) tal-Avviz Legali 22/85, Avviżi Legali 77/88 u 183/99 u fl-artikoli 22A, 22B, 22E, 27, 28 u 30 tal-Ordinanza dwar Mediċini Perikolużi (Kap 101) u l-artikoli 17, 20, 22, 23, 49, 50 u 533 tal-Kodiċi Kriminali jew għal kull piena oħra li tista' skond il-liġi tingħata għall-ħtija ta' l-imsemmi akkużat.

5. Wara li l-Avukat Ġenerali ppremetta fil-Hames Kap illi finalment dejjem b'referenza għall-incident li seħħ kif

debitament imsemmi fl-ewwel tlett kapi ta' din l-Att tal-Akkuża u cioè` fis-sitta u għoxrin (26) ta' Jannar tas-sena elfejn u disgħa (2009) u fil-ġranet preċedenti għal dik id-data, minħabba l-fatt li l-akkużat xjentement ħeba is-sustanza kokajina ġewwa xi uħud mill-boroż li ġew moħbija mill-akkużat wara żewġ pannelli fil-vettura wżata minnu u minn persuna oħra li kontriha ttieħdu proċeduri separati, liema akkużat xjentement kien jaf li dawn kienu intiżi għal persuna jew persuni oħra, u minħabba l-fatt li s-sustanza suspettuża li instabet ġo fiha irriżultat, wara l-intervenzjonijiet mediċi u l-analiżi meħtieġa li saru, li filfatt kienet id-droga kokajina u cioè` mediċina perikoluża u illegali ai termini tal-Liġijiet tagħna, anki meta wieħed iqis il-*modus operandi* tat-trasport ta' din is-sustanza, irriżulta li l-akkużat kien fil-pussess xjenti tad-droga kokajina li hija sustanza perikoluża u llegali skond il-Liġi. Din is-sustanza perikoluża ma kinitx intiża għall-użu personali tiegħu, iżda kif spjegat fil-kapi preċedenti, kienet intiża sabiex tiġi ttraffikata. In oltre l-ammont tad-droga kokajina li instabet kien wieħed konsiderevoli u cioè` ħames mija wieħed u sebgħin punt tnejn u sittin grammi (571.62grammi) bil-purita` ta' tnejn u erbgħin fil-mija (42%) bil-valur kumplessiv ta' bejn it-tmienja u tletin elf mitejn tmienja u disgħin euro u erbgħa u ħamsin ċenteżmu (€38,298.54) u disgħa u ħamsin elf disgħa mija u ħames Euro u tmienja u sebgħin ċenteżmu (€59,905.78) li ċertament ma tindikax skop għall-użu personali.

Anki f'dan il-każ, l-akkużat ma kienx fil-pussess ta' awtorizzazzjoni jew liċenzja maħruġa mil-Liġi li tippermettilu jkollu fil-pussess tiegħu din is-sustanza perikoluża.

Illi d-droga kokajina hija msemmija fit-Taqsima 1 ta' l-Ewwel Skeda li tinsab ma' l-Ordinanza dwar il-Mediċini Perikolużi.

Illi b'għemilu l-imsemmi Matthew Bajada sar ħati talli, kellu fil-pussess tiegħu d-droga kokajina meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skond id-disposizzjonijiet tat-Taqsima VI tal-Ordinanza dwar il-Mediċini Perikolużi, u meta' ma' kienx bil-liċenzja jew xort'

oħra awtorizzat li jimmanifattura jew iforni id-droga msemija, u ma kienx b'xi mod ieħor bil-liċenzja mogħtija mill-Ministru responsabbli għad-dipartiment tas-Saħħa u ma kienx awtorizzat bir-Regoli ta' l-1939 għall-Kontroll Intern fuq id-Drogi Perikolużi jew b'xi awtorita` mogħtija mill-Ministru responsabbli għad-Dipartiment tas-Saħħa li jkollu dik id-droga ma ġietx fornita lilu għall-użu tiegħu skond riċetta kif provdut fir-Regoli msemija, u b'dan li r-reat sar taħt tali ċirkostanzi li juru li dak il-pussess ma kienx għall-użu esklussiv tiegħu.

Illi bi tlett sentenzi mogħtija mill-Qorti tal-Maġistrati (Malta) bħala Qorti ta' Ġudikatura Kriminali kif ukoll mill-Qorti tal-Appell Kriminali fl-ismijiet Pulizija vs Matthew Bajada datati s-sebgha u għoxrin (27) ta' Marzu tas-sena elfejn u sitta (2006), it-tlieta u għoxrin (23) ta' Jannar tas-sena elfejn u sebgha (2007) u t-tlieta u għoxrin (23) ta' Ottubru tas-sena elfejn u tmienja (2008), l-akkużat Matthew Bajada nstab ħati ta' diversi reati.

Għaldaqstant l-Avukat Ġenerali, fl-isem fuq imsemmi, akkuża lill-imsemmi Matthew Bajada, recidiv f'delitt, ħati talli, kellu fil-pussess tiegħu d-droga kokajina meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skont id-disposizzjonijiet tat-Taqsima VI tal-Ordinanza dwar il-Mediċini Perikolużi, u meta ma kienx bil-liċenzja jew xort' oħra awtorizzat li jimmanifattura jew iforni id-droga msemija, u ma kienx b'xi mod ieħor bil-liċenzja mogħtija mill-Ministru responsabbli għad-dipartiment tas-Saħħa u ma kienx awtorizzat bir-Regoli ta' l-1939 għall-Kontroll Intern fuq id-Drogi Perikolużi jew b'xi awtorita` mogħtija mill-Ministru responsabbli għad-Dipartiment tas-Saħħa li jkollu dik id-droga ma ġietx fornita lilu għall-użu tiegħu skond riċetta kif provdut fir-Regoli msemija, u b'dan li r-reat sar taħt tali ċirkostanzi li juru li dak il-pussess ma kienx għall-użu esklussiv tiegħu; talab li jingħamel skond il-liġi kontra l-imsemmi akkużat u illi huwa jiġi kkundannat għall-piena ta' għomor il-ħabs u multa ta' mhux inqas minn elfejn tlett mija u tletin Euro (€2330) iżda mhux iżjed minn mija u sittax –il elf u ħames mitt Euro (€116,500) u l-konfiska favur il-Gvern ta' kull

Kopja Informali ta' Sentenza

flejjes jew propjeta` mobbli u immobbli oħra tal-persuna hekk misjuba ħatja skond dak li hemm u jintqal fl-artikoli 9, 10(1), 12, 14, 15(A), 20, 22(1)(a)(2)(a)(i)(3A)(a)(b)(c)(d) u 26 ta' l-Ordinanza dwar il-Mediċini Perikolużi u r-regoli 4 u 9 tar-Regoli ta' l-1939 għall-Kontroll Intern fuq id-Drogi Perikolużi (Avviż legali 292/39) u fl-artikoli 17, 20, 22, 23, 49, 50 u 533 tal-Kodiċi Kriminali jew għal kull piena oħra li tista' skond il-liġi tingħata għall-ħtija ta' l-imsemmi akkużat.

B. Rat l-atti kollha proċesswali, inklużi l-atti tal-kumpilazzjoni.

Rat il-verdett tal-ġurija tallum li bih :

B' sitt (6) voti favur u bi tlieta (3) voti kontra sabu lil Matthew Bajada mhux ħati tal-Ewwel Kap tal-Att tal-Akkuza

B' sitt (6) voti favur u bi tliet (3) voti kontra, sabu lil Matthew Bajada mhux hati tal-akkuza taht it-tieni kap tal-akkuza;

B' sitt (6) voti favur u bi tliet (3) voti kontra, sabu lil Matthew Bajada mhux hati tal-akkuza taht it-tielet kap tal-akkuza;

B' sitt (6) voti favur u bi tliet (3) voti kontra, sabu lil Matthew Bajada mhux hati tal-akkuza taht ir-raba` kap tal-akkuza;

B' sitt (6) voti favur u bi tliet (3) voti kontra, sabu lil Matthew Bajada mhux hati tal-akkuza taht il-hames kap tal-akkuza;

C. Ghalhekk il-gurati ma sabux lil akkużat hati tal-ebda kap tal-att tal-akkuza;

D. Wara li rat l-artikolu 487 tal-Kodici Kriminali tiddikjara lil Matthew Bajada mhux hati tal-kapijiet kollha dedotti kontrih.

Kopja Informali ta' Sentenza

E. Il-Qorti ghalhekk qed tillibera lil Matthew Bajada u tordna li jinghata l-liberta' minnufih.

< Sentenza Finali >

-----TMIEM-----